

20. ఈ కథ మీ గురించే

“నీకంటే దరిద్రగొట్టు మొహం ఈ చుట్టు పట్ల ఉండదు” అన్నాడు అతను.

“మిమ్మల్ని మించిన బ్రహ్మరాక్షస ఘటం యీ భూమ్మీద ఉండదు” అంది వెంటనే అతని సహధర్మచారిణి.

“మరి మన యిద్దరం ఎవరం!”

అన్నట్టు ఒకరిపైపు ఒకరు చూసుకున్నారు అమ్మా నాన్నల మాటలు అతి శ్రద్ధగా పక్క గదిలోంచి వింటున్న పదకొండేళ్ళ రవణా తొమ్మిదేళ్ళ రాజూ.

దరిద్రగొట్టు మొహం పేరు గిరిజాకల్యాణి.

బ్రహ్మరాక్షస ఘటం పేరు వేణుగోపాల కృష్ణమూర్తి.

“ఎమండీ, మేష్టారుగారూ! చీవాట్లు అన్న పదానికి ఏకవచనం ఏమిటండీ!” అని ఒక కుర్రవాడు అడిగాడు. పాపం, మేష్టారికీ తెలీదు!

“ ఒరి పనికిమాలిన పందా! వెధవన్నర వెధవా, దిక్కుమాలిన పీనుగా” అని ఆయన అందుకున్నారు. ఆ పదానికి ఏ వచనం అంటూ ఉండదని మాష్టారి మాటలవల్లే కుర్రవాడికి తెలిసిపోయింది!

నిజానికి గిరిజా, వేణుల సంభాషణ కూడా ఒక్కటంటే ఒక్క వాక్యంతో ఎప్పుడూ పూర్తి అవదు. చదివింది స్కూలు ఫైనలే అయినా మందుల కంపెనీలో పెద్ద ఉద్యోగమే సంపాదించాడతను. వచ్చింది అనాకారి కుటుంబంలోంచి అయినా కళకళలాడుతూ ఉంటుంది ఆమె. కుటుంబ నియంత్రణ ఏ కోశాన్నీ అమల్లో పెట్టకపోయినా యిద్దరే పిల్లలు వాళ్ళకి అదేమిటో, మనసులు కూడా మంచివే మళ్ళీ.

‘పాపమీ మగవారలు సంసార సాగర మీదుట కొరకెంతయు శ్రమింతురు. వీరలకు విశ్రాంతి ఎంతేని అవసరము’ అని త్రికరణ శుద్ధిగా నమ్మి భర్తకోసం ఎంతో ప్రేమతో సాయంకాలం ఎదురుచూస్తూ ఉంటుంది గిరిజా కల్యాణి.

‘ఈయమ నా సుఖమునకై రేయింబవళ్లు కృషిచేయుచున్నది. నేటిగోలె ఈ సాధ్యిని పూల పూజింతు’ అనుకుంటాడు యింటికి వస్తూ వేణు.

కాని ఇంటికి రాగానే అతన్ని ఆకర్షించేది గిరిజా కల్యాణి చక్కని చిరునవ్వు కాదు, ఎదురుగుండా టేబిల్ మీద ఉన్న యిత్తడి చెంబు!

‘ఎక్కడి వస్తువు అక్కడ పెట్టాలని ఎన్ని వందలసార్లు చెబితే నీకు బుద్ధి వస్తుందీ! మనిషన్న తర్వాత ఒకసారి చెబితే సిగ్గన్నది ఉండాలి.’

కొత్తరకం యుద్ధం ఆరంభం అవుతుంది, నాలికలనే కత్తులతో,

‘తీసేస్తాలెండి. చెయ్యి తీరుబడిలేక అదక్కడ ఉండడం జరిగింది. అలా మరో గంట

ఉంచిచూద్దాం, ఒకవేళ ప్రపంచం తిరగపడి పోతుందేమో? ఇంతకీ తీసేలోగా మీరు వచ్చిరాయెను. వచ్చిరాగానే ఏదో నేరం ఎంచకపోతే మీరే దాన్ని కాస్త తీసి కింద పెట్టెయ్యవచ్చుగా. ఇత్తడి చెంబుకు ప్రత్యేకించి ఒక జాగా అంటూ ఉందని ఏ శాస్త్రకారుడూ ఎక్కడా ఏడిసినట్టు లేదు మరి.'

'ఒకటంటే పది చదువుతావ్, మనిషిజన్మ ఎత్తితేకదూ?'

'ఎత్తితే మిమ్మల్ని కట్టుకోకనే పోదును.' ఆమె అన్న మాటలో అర్థం గ్రహించే ఓపికకూడా అతనికి ఉండదు. ఎలాగో ఆమెకు నచ్చజెప్పడమే అతని ఉద్దేశం.

"చూడు తప్పుచేసింది నువ్వు. డ్రాయింగ్ రూంలో టేబిలుమీద ఎవరైనా యిత్తడి చెంబు పెట్టుకుంటారా?"

'మరెక్కడ పెట్టుకుంటారబ్బా?'

'నువ్వే ఆలోచించు.'

'తెలిసిందండీ, పోనీ ఒకపని చెయ్యరాదూ?'

'ఏమిటది?'

'తగినపెట్టి ఒకటి చేయించండి. అందులో యిత్తడి చెంబు పెట్టుకుని ఎంచక్కా తాళం వేసుకుందాం. దానికేమోనట, రెండుతాళాలుట, ఓ తాళం నా దగ్గిరా, ఒకతాళం చెవి మీదగ్గిరా ఎవరిక్కావలసినప్పుడు వాళ్లు తీసివాడుకుని, మళ్లీతాళం వేసేసుకుని కూడా తిప్పుకోవచ్చు. పైన ఒక హేండిల్ కూడా ఉండాలండోయ్'

గిరిజ పకపక నవ్వేస్తుంది. వేణు కోపంగా లేచిపోతాడు

'ఈ కోపతాపాల కేముచ్చెగాని కాఫీ సేవించి మరీ వెళ్లండి. మళ్లీ మళ్లీ వేడిచెయ్యమంటే నావల్లకాదు, ముందే చెబుతున్నాను.

'అక్కర్లేదు. ఇల్లాళ్లకు యింత సరసత ఉండి చచ్చింది గనకనే వీధికొక కాఫీ హోటలు చొప్పున వెలసి దిగ్విజయంగా నడుస్తున్నాయ్.

'అయితే ఏమంటారు?'

'ఏమీలేదు, నీతో నాకేమిటి?' అంటూ వేణు గడగడ కాఫీ తాగేసి తొందరగా బయటికి వెళ్లిపోయాడు. అయితే ఆ అడుగుల్లోని తొందరపాటు ఆ యింటి ఆవరణదాటే వరకే. ఆతరువాత ఓ ఏబై అడుగులు వేసి వెనక్కి తిరిగి, యింటి దారి పడతాడు. 'ఎంత ఒంటిగా బతికినా చచ్చాకయినా నలుగురితో పని తప్పదుగదా!' అని ఎవరైనా అంటే.

'ఓస్ చచ్చాకగదా, ఎవడు చూడొచ్చాడు!' అనే రకం అతను, ఒంటిపిల్లి రాకాసులకు ఓంప్రథమంగా అతన్ని చెప్పుకోవచ్చు. గుడి పాములకి గురువుగా పేర్కోవచ్చు. అయితే పని చేసేచోటూ, తప్పితే యిల్లా, మూడోచోటు. అతనికి నచ్చదు. వెడితే సినిమా, తప్పితే పుస్తకం. మూడో కాలక్షేపం అతనికి నచ్చదు.

భర్త తిరిగిరాడం చూస్తుంది గిరిజ. అయినా అతని కోసం వేచి ఉండదు. లోపలికి వెళ్ళి వంటకి ఉపక్రమిస్తుంది. అప్పుడనగా ఆటకపోయారు గుంటవెధవలు. ఆవురావురుమని వస్తూఉంటారు. ఈ మూర్ఖపుమనిషితో వాదిస్తూ కూచుని వాళ్ళ గొంతుకులు ఎంతకని కొయ్యను! అనుకుంటూ.

ఒక్క అరగంట అవుతుందో లేదో..... “ఇదిగో, ఓయ్, ఎక్కడా.... ఇంట్లో ఉండమన్నావా. ఎక్కడికైనా ఉన్నపాళాన పొమ్మన్నావా’ అంటాడతను అప్రయత్నంగా పుస్తకంలోంచి బుర్ర యివతలికి పెట్టి, అలా అడిగినందుకు నాలిక కరచుకోడానికైనా ఆవిడ అవకాశం యివ్వదు. ఏ తప్పులేకుండా అతను ఎందుకిలా నోరు పారేసుకుంటాడో గట్టిగా కనుక్కోందే ఆవిడకు ఉండబట్టదు. చదువుకుంటున్నప్పుడు నిశ్శబ్దంగా ఉండడం అతనికి యిష్టమని ఆమెకు తెలుసు. కాని ఆ సంగతి కుత కుత ఉడికే అన్నానికీ, కిచ కిచలాడే కొబ్బరితాడుకీ, చుంయ్మనే చారు పోపుకీ, ధన్ధనాల్మని అప్పుడప్పుడు చెయ్యిజారినప్పుడు చప్పుడయే గిన్నెలకీ, ఏం తెలుసు? అదే నిలదీసి అడుగుతుంది ఆమె.

“నే నొచ్చాకే నా నెత్తిమీద వంట తగలడాలా? రోజంతా ఏం ఉరెట్టుకొంటావు?” అని సుకుమారంగా మందలిస్తాను.

“నోరు విప్పితే చాలు, ఎందుకలా గింజుకుంటారు? ఎంతసేపూ ఆ దిక్కు మాలిన భ్రష్టాకారి మాటలేనా, మరేం మంచి చెడ్డా లేదూ?” అని ఆమె సున్నితంగా జవాబు చెబ్బుంది. అంతటితో ఊరు కుంటుందా. పంతం వచ్చి చేసి చేస్తూన్న వంట మానేసి, చేతులు కడుక్కుని వచ్చి ‘పెల్లలూ మీరూ ఏం చేస్తారో చెప్పండి. చప్పుడుకాకుండా వంట చెయ్యడమేమిటో నేనరగను బాబూ” అంటూ నడవలో కోపంగా చతికిలబడుతుంది ఆమె.

కాని అలా అట్టేసేపు కూచోలేదు ఆమె.

వంట తప్ప మరొక వ్యాపకం లేదు ఆమెకు.

వండడానికీ వడ్డించడానికీ ఆమె జన్మించింది.

ఆమె చేతిలోంచి ఎవరైనా వండుతున్న గరిటెలాక్కుంటే వారిని అదే గరిటెతో హత్యచెయ్యడానికేనా ఆమె సందేహించదు.!

“ఛ, యాయనతో నాకేమిటి” అని పనిలోకి చొరబడుతుంది. అయితే యీ కస్సు బుస్సులు కేవలం మనస్సులకు మాత్రమే. శరీరాలకు మాత్రం అంత మొహమాటంలేదు. పాపం వీలైనప్పుడల్లా ఒకటితో ఒకటి రాజీపడుతూనే ఉన్నాయి!

గిరిజ కళ్ళుమూసుకుని వెంకట్రవణమూర్తి పటానికి దణ్ణంపెట్టుకుంది. కళ్ళు తెరిచేసరికి దేవుడి వీరం మీద వేణు మరం వేసుకుని కూచుని కనిపించాడు. అతను నోరు తెరిచాడు. అందులో బెల్లం ముక్క ఉంది. అదిచూచి ఆమె నోరు తెరిచింది! అందులోంచి పిడుగులు రాలేయి. ‘మీ కేమైనా మతుందా, పోయిందా! శనివారంపూట దేవుడికి మడిగా ఇంత దీపం పెట్టుకుందామంటే అంతా

అపచారం చేసి పారేస్తారా! ఆఖరికి పసివెధవలకంటే అధ్వాన్నం అయిపోయారే! మళ్ళీ ఎన్నిసార్లని స్నానం చెయ్యను చెప్పండి!

‘ఒద్దు. అంతపనిమాత్రం చెయ్యకు. ఇప్పటికే తొమ్మిదిన్నర అయింది. ఎప్పుడు ముద్ద మింగను. ఎప్పుడు డ్యూటీకి తగలడను?’

“ఈ ఒక్కరోజుకీ ఆ మాత్రం సర్దుకోలేరా? ఇంతకీ నా మటుకు నేను పూజ చేసుకుంటుంటే మధ్య యాయన కెందుకమ్మా?”

“ఎందుకా? నేనెవరనుకున్నావ్? నీ మొగుణ్ణి, నీ ప్రత్యక్ష దైవాన్ని. ముందు లెంపలేసుకుని నా పాదాలు కళ్ళకద్దుకో. నాకూ పిల్లలకీ వేళపట్టున యింత వండిపెట్టని నీ పూజలెందుకు? ఏడవనా?”

“బాగుంది వరస. చిరునవ్వులు మూటగట్టే ఆ దేవుడెక్కడ, చిట పటల దూర్వాసుడు మీరెక్కడ?”

“నిజమే, మా ఇద్దరి మొహాలూ పక్క పక్కనే ఉన్నాయి. కళ్ళుంటే చూడు. రెప్పలూ కళ్ళూ నుదురూ అన్నీ కలిసోయి ఓ పెద్ద తెల్లని పట్టెనామంతప్ప. అదీ ఒక దివ్య మంగళ విగ్రహమా?”

“అయ్యయ్యో, ఆ చల్లని తండ్రినే దూషిస్తున్నారా? ఇవాళ మీకేమొచ్చింది! అపచారం అపచారం లెంపలేసుకొండి సర్వేశ్వరుడు ఆయనెక్కడ, సముద్రంలో కాకి రెట్ట మనమెక్కడ?”

వేణు పక్కగదిలో పక్కమీద చతికిలబడి పోయాడు. అంతేనా, తన విలువ అంతేనా. అంతకన్న యింకేమీలేదా? అతనికి యీ సంసార సుఖమంతా ఒక్కసారిగా శుష్కమూ శూన్యమూ అయిపోయిందా అనిపించింది. లేచి కిటికీ తలుపు తీసి ఆటు చూశాడు.

ఆమె సాష్టాంగ పడి లేచింది. ఆ కళ్ళనిండా నీళ్ళు. ఇన్నేళ్లు యిలాంటి మనిషితో ఎలా కాలక్షేపం చేశానా అని అతని కమితమైన ఆశ్చర్యం కలిగింది. ఆ కన్నీటి నిజాయితీని తను శంకించలేడు. కాదని వాటిని ఖండించనూ లేడు. అలాగని ఊరుకోనూ లేడు.

ఆమెకి ఇరవై ఎనిమిది. తనకి ముప్పైఒకటి. తమ యిద్దరి మధ్యా ఎదిగిన పిల్లలున్నారంటే అందరూ ఆశ్చర్యపోతారు. ఆ పిల్లలు కూడా వాళ్ళేమో వాళ్ళ లోకమేమో అంటే. వాళ్ళ తరవాత మరి ఎవరూ లేకపోడం వాళ్ళని మరింత దగ్గర చేసింది. కొట్టుకున్నా. కలిసి ఆడుకున్నా, లేదా చదువుకున్నా అది ఒక విడదీయరాని జత. అసలు వాళ్ళ విషయంలో పెద్దవాళ్ళకి ఎప్పుడూ సమస్యలేదు. పెద్దవాళ్ళిద్దరే ఒకరికొకరు ముడిపడిన, మరి విడని, ఎడతెగని సమస్య.

“చూడు, చెయ్యి కడుక్కుని ఓసారి యిలా నా దగ్గరకొచ్చి కూచోవూ? యివాళ ఓ చిత్రం జరిగింది. చెబుతానూ....”

“అవన్నీ పనీ పాటాలేని మీ బోట్లకి. చేతినిండా పనున్న నాకెలా తీరుతుంది?”

ఫ్రైమ్ మినిష్టరుకయినా విశ్రాంతి ఘడియలంటూ ఉంటాయి గాని గిరిజా కళ్యాణికి చెయ్యి తీరుబాటు అన్నది యిప్పట్లో జరగదు. అతనికి ముద్దా ముచ్చటా అన్నది ఈ జన్మలో తీరదు.

“చూడూ, లోకంలో నువ్వే వండుతున్నావా? ఇక తక్కిన ప్రపంచమంతా పస్తే అంటావా?

“అవునండీ. ఏవేళ కేది కావాలో అమర్చిపెడుతూంటే నా విలువ మీకెలా తెలుస్తుంది? ఆ మూడు రోజులూ మీకూ పిల్లలకీ ఎక్కడి యిబ్బంది అవుతుందో, ఎవరిచేత వండిపెట్టించడమా అని ఆ ఇరవైఏడు రోజులూ వాపోతూ ఉంటాను. నే నుండగా నా మంచి మీరు గ్రహించలేరు’

“అవును, ఏ హోటల్నుంచో క్యారియరు తెప్పించేస్తానంటే నువ్వు వినిపించుకోవాలెను, దానికి నేనేం చెయ్యను?”

“అంతేలేండి. కృతఘ్నత అంటే ప్రపంచంలో యింతకన్న యింకేముంది” అనుకుంటుంది ఆమె. అలా అనుకోడంలో ఆమెకు చిత్రమైన ఒక తృప్తి కూడా లేకపోలేదు. చిన్నప్పట్నుంచీ హోటల్లో కాఫీ అయినా తాగకుండా పెరిగాడు వేణు. కావలసినవన్నీ యింటి దగ్గరే చేసిపెట్టి, ఒక్క కొడుకని అతిముద్దుగా పెంచారు అతన్ని. అంతకంటే మురిపెంగా చూసుకుంటోంది తను కాపురాని వచ్చిందగ్గిర్నుంచి, ఎవరైనా భోజనానికి పిలిచినాకూడా ఏదో సాకుచెప్పి తప్పించుకునే రకం అతను. అతని ఆ బలహీనతనే ఆమె పదిలంగా ప్రాణప్రదంగా చూసుకుంటోంది. అదే ఆమె సానుభూతీ, జాలీ ప్రేమా, ఆకర్షణ, దాన్ని చూసుకునే ఆమె బతుకుతోంది.

అయితే దానికే ఒకనాడు ఆమెకి భరించలేనంత పెద్దదెబ్బ తగిలింది. ఆరోజు పిల్లలు ఎంత పిలిచినా భోజనానికి వచ్చారు కారు. శలవరోజు కాబట్టి వీధిలో ఆడుతూ కూచున్నారు. పొద్దుట చద్దెన్నమైనా తిన్నారుకాదు. ఆఖరికి గిరిజ గావు కేకలకి ఎలాగైతేనేం ఊడిపడ్డారు.

రాజు ముందు ఎంతో ఆకలితో యింట్లోకి పరిగెత్తుకొచ్చేడు. ఆ తొందర్లో దారిలో ఉన్న ఎంగిలిని తొక్కేశాడు. అంతా అంటు చేసేశాడని వెంటనే వాడి వీపున నాలుగు అంటించింది గిరిజ. పావుగంట వరకూ వాడు ఏడుస్తూనే ఉన్నాడు. వాడు భోంచేస్తే కాని తనూ చెయ్యనని రవణా బిగుసుకుపోయాడు. ఇద్దరూ కడుపునిండా యిన్ని మంచి నీళ్ళు త్రాగి పడుకున్నారు. మళ్ళీ మధ్యాహ్నం రెండింటికి గాని వాళ్ళు లేవలేదు.

జరిగిందానికి ఎంతో నొచ్చుకుంది గిరిజ. వాళ్ళని లేపి తీసుకొచ్చి బతిమాలి అన్నం పెడదామని ఆ గదివైపు వెడుతోంది. అది అలా సవ్యంగా జరిగి ఉండేదే. కాని మధ్యలో వేణు ప్రవేశించడం జరిగింది. ఒక మాట అన్నాడా, ఒకటి అనలేదా అని!

తిండి లేనంత మాత్రాన మనుషులు చచ్చిపోరన్నాడు. నువ్వు లేకపోతే ప్రపంచం ఆగిపోదన్నాడు. కన్నతల్లే యిలా చెయ్యడానికి అదెంత కఠిన హృదయమో అన్నాడు. ఇలా యివాళ నువ్వు పిల్లల్ని ఏడిపించిన సంగతి నేను జన్మలో మరిచిపోనన్నాడు. ఇలాంటి కన్నీటి కూడు పిల్లలకి పెట్టకపోడమే ఆరోగ్యకరమన్నాడు. అంతేనా?

నువ్వు పూర్వకాలం మనిషివి. అసలు మీది రాతియుం నాటి కొండచిలవలవంశం. మీ కుటుంబం మూలపురుషుడు కె. మండూకం గాడు అయివుంటాడు. ఆచారం అంటే పడిచస్తారు.

మానవత్వం మంటగలిసినాసరే, అరవయ్యో శతాబ్దం వచ్చినా అర అడుగు ముందుకు వెయ్యని ఆటవికుల జాతిమీది, అని ఎత్తి పెట్టేడు.

ఇంకో అన్ని అనడానికి అవాళ ఆ యింట్లో అప్పటివరకూ భోజనమంటూ చేసింది వేణు ఒక్కడే.

అన్నివిధాలా నీరసంగా ఉంది ఆమెకి. మరొక సమయంలో అయితే ఊరుకుని అన్నీ పడి ఉండడం ఆమెకు అసహజమైన విషయం. అతను అంతటితో నైనా ఊరుకున్నాడా.....?

“ఏమిటి పెద్ద నువ్వు యింట్లోచేసే చాకిరీ? ఒకవేళా లేదు. ఒక పద్దతి లేదు. ఒక క్రమశిక్షణ అంటూ లేదు. యిరవై నాలుగంటలూ ఆ వంటింట్లో పడి నువ్వు ప్రత్యేకించి చేస్తున్న వంటా వార్షా ఏముంది, గాడిదగుడ్డు? ఒక నాడైనా ముందుగా వండి ఒక అరగంట విశ్రాంతి తీసుకున్నావా? ఏనాడైనా ఎవరికైనా నవ్వుతూ కబుర్లు చెబుతూ వడ్డించావా? చాలు, నీకూ నీ వంటకీ ఒక్క నమస్కారం”.

గిరిజ లోపలకి వెళ్ళకుండా వేణు లోపలికి వెళ్ళి వంటగది అడ్డగడియ వేసేశాడు. ఆ తలుపు దగ్గరే ఆమె కూలబడింది.

అయిదు నిమిషాల్లో ఆమెలోని అభిజాత్యం తారస్థాయిని అందుకుంది. తన తప్పేంలేదు. తలుపు తట్టవలసిన అవసరం ఆమెకేం లేదు. బతిమాలవలసిన దౌర్భాగ్యం ఆమెకేం లేదు. వాళ్ళనే తన కాళ్ళ దగ్గరకి రానీ, తన విలువ ఏమిటో తను లేనప్పుడే తెలుసుకోనీ.

మరొక అరగంటకి గిరిజ రైల్లో ఉంది. ఇలా వెడుతున్నానని యింట్లో ఆమె బదులు చీటీ ఉంది.

స్నేహితురాలింట్లో పదిరోజులు కష్టపడి గడిపి ఇంటికి తిరిగి వచ్చిన గిరిజను చూసి పిల్లలు గెంతులేశారు. అయితే ఆమె పిల్లల్ని ఆప్యాయంగా దగ్గరకి తీసుకోలేదు. భర్త ఎక్కడ ఏ పరిస్థితిలో ఉన్నాడో అని ఆమె కళ్లు ఆరా తియ్యలేదు. తన సాభాగ్యానికి కేంద్రం ఎక్కడ ఉన్నదని ఆమె అనుకుంటున్నదో అక్కడికే దారితీసింది. తిన్నగా వంటింటివైపు నడిచింది. తలెత్తి చూడగానే ఆమెకు గుండె ఆగిపోయినట్లు అయింది. వంటింటికి తాళంవేసి ఉంది.!

అసలు ఆమె అంత తొందర్లో రాకనేపోను. అవతలివారు తన తప్పు తెలుసుకున్నారని దాఖలా కనిపించేదాకా ఆమె యింటిదారి పట్టకనేపోను. కాని ఉన్నవాళ్లు ఊరుకున్నట్టు ఉండక పెద్దవాడు ఒక ముక్క రాసి పడేశాడు. “మే మిక్కడ కులాసాగా ఉన్నాము. ఏ మాత్రం విసుగూ, కోపం లేకుండా నాన్న నీకంటే బాగా వంట చేయుచున్నారు” ఇది చదువుకుని గిరిజ అక్కడ యిక ఉండలేకపోయింది. దొరికిన మొదటి రైల్లో యింటికి వచ్చి పడింది. తీరా వచ్చేసరికి యిక్కడేముంది?

“తాళంచెవి ఎక్కడా కనబడదేం? మాటాడదేం?” అమ్మ గాభరా చూచి పిల్లలు నవ్వుకున్నారు. ఆ నవ్వు చూసి గిరిజకు ఒళ్ళు తెలియని కోపం వచ్చేసింది. అయితేనేం, ఆకోపం అంతా పోయేలాగ, కడుపు చెక్కలయ్యేటట్లు ఆమె నవ్వుకొనేలాగ ఆమె లేనప్పుడు యింట్లో జరిగిన తంతంతా పిల్లలు ఏ

కరువు పెట్టారు.

అమ్మ ఎక్కడికో వెళ్ళిపోయిందని తెలిసి అంతంత పిల్లలూ ఏడుపు లంకించుకున్నారుట.

“ఎందుకు ఏడుస్తారు ఆడారి వెధవలు! వెళ్ళిపోయిందో, రక్షించింది. ఇలాంటి అదృష్టం ఎప్పుడు పడుతుందా అని ఏళ్ళతరబడి ఎదురుచూస్తున్నాను. మీకా, శలవలు. నాకా నిమిత్త మాత్రమైన ఉద్యోగం. ఇంట్లోకూచుని మనం పడే పాటేముంది గనక! ఎడం చేత్తో వండిపారెద్దాం. ఏంకావలిస్తే అది చేసుకు మింగుదాం. ఊరుకొండి. చొక్కాల్తో కళ్ళు తుడుచుకోండి. ఎంతసులువుగా చేస్తానో, ఎంత నిమిషాల మీద పనికానిస్తానో, మీరే చూస్తారుగా!”

నిజమే. వేణుకి కొన్ని సుళువులున్నాయి. కుడీ ఎడమా తేడా లేదు. అంటూ, ఎంగిలి బాధ లేదు. రుచీ, అరుచీ భేదం కూడా లేదని పిల్లలంటారు.

“వంట అనేది ఒక ఆర్టురా అబ్బాయిలా! ఆర్టు అనేది అందంగా ఉండాలి. ఎవరైనా వంటయింటివైపు చూసేసరికి మొదట కనబడవలసినవి చింకిచేటా, గొరకచీపురూకాదు. నల్లగా ఉన్నదీ అసహ్యంగా ఉన్నదీ ఎదురుగుండా కనిపిస్తుంటే పనిచెయ్యడం నా వల్ల కాదు. మ్యూజియంలో పెట్టవలసిన యిలాంటి వస్తువులు ఏం కనిపించినా, ఇదిగో పిల్లలూ, అటూ యిటూ సాయంబట్టి ముందు ఒడుపుగా గోడ అవతలికి విసిరెయ్యండి. ఈ విషయంలో మీకుపుల్ ఫ్రీడమ్ యిచ్చేస్తున్నాను.”

రాజు ఒన్, టూ, త్రీ అనడం మసిబారి మచ్చలతో ఉన్న బూరెల మూకుడు లాంటిదాన్ని యిద్దరూ రెండు చెవులూ పట్టుకొని గిరవాటెయ్యడం అరగంట దాటకుండా యింట్లో సగంసైగా వస్తువులు అవతలికి నడిచిపోయాయి.

“పిల్లలూ యిలారండి.... మీ అమ్మ ఎంత జాగ్రత్తమంతురాలో” అని వేణు ఒక్కగావుకేక వేసాడు.

“పొదుపు చెయ్యమని ప్రభుత్వం చేస్తున్న గోల అంతా పాపం మీ అమ్మ పూర్తిగా వంట బట్టించున్నట్టుంది. రూపాయి నోట్లూ, బంగారం నగలూ బల్లమీదే, తీసిన సారుగులోనే వదిలేస్తే వదిలెయ్యనీగాక, కాని యీ పుల్లమజ్జిగ జాగ్రత్త చూచితిరా? హబ్బా, దుర్భరమీ దుర్వాసన!”

తండ్రీ పిల్లలూ కలిసి మొట్టమొదట వంట యిల్లంతా అద్దంలా కడిగేరు.

“మీ కేదిష్టమో చెప్పండి, మొదట చేస్తాను” అన్నాడు వేణు.

“బంగాళా దుంప ముక్కలు వేయించండి” అన్నాడు రాజు

ఎలాగో కష్టపడి నువ్వు గింజ మొదలు నిమ్మకాయ ఆకారం వరకూ అనేక సైజుల్లో ముక్కలు

తరిగేడు రాజు

‘ముక్కలు పెట్టుకోడానికి ఏదైనా తీసుకురండి’

‘ఏం లేవు. అలాంటివన్నీ విసిరేశాం’

‘సరే, మరేం మించిపోలేదు. ఇదే సమయంలో మీ అమ్మ అయితే ఊరువాడా ఏకం చేసి

ఉండను. ఆవిడకు అన్నీ ఉన్నాయి సమయస్ఫూర్తి తప్ప, నేనయితే చూడండి ఏం చేస్తానో!

విసనకర్ర మీద చక్కగా ముక్కలు అమర్చాడు వేణు. మరో అయిదు నిమిషాలకి ఆమాట మరిచిపోయి పరాకుగా ఆ విసనకర్రతోనే కుంపటి విసిరేడు. పిల్లలు గొల్లుమన్నారు.

“ఎందుకలా పళ్ళు యికిలిస్తారు? ముందలా ముక్కలన్నీ ఏరి కడిగి యిలా యీ ముక్కలతో తగలడంకా!”

కుంపటి కునికిపాట్లు పడుతూంటే మూకుడు దించి, వేణు విసనకర్ర కాడతో ఓ సారి బలంగా లోపల కరిపాడు. దాన్తో చట్రం ఊడొచ్చి కింద గుమ్మంలోంచి నిప్పులన్నీ బయటకు గంతులేశాయి. ఒకటి వేణు అరికాలు ముద్దెట్టుకోగా “అమ్మోయ్” అని అతను తేలు కుట్టినట్టు అరిచాడు.

మరో గంటకి ఎలా అయితేనేం కుంపటి మామూలు స్థితిలోకి వచ్చింది.

“అదేమోగాని ముక్కలు మనమిదివరకెన్నడూ ఎరగని ఏదో వాసన కొడుతున్నాయి నాన్నా” అన్నాడు రవణ.

“వెధవ కబుర్లు చెప్పకపోతే ముక్కలు కదపాలి కాబోలు. అట్లకాడ అందుకోకూడదూ?”

“దానిమొహం చూస్తే మండుతోందని యిందాక నువ్వున్నావుగా, విసిరేశాం నాన్నా” అన్నాడు రాజు

“సరే, అట్లకాడ లేక కాలచక్రం ఆగిపోయినట్టు నేనెక్కడా వినలేదు. ఒక్క పుష్కరం పైగా పెర్మనెంటు సర్వీసు ఉన్నా మీ అమ్మ అలా గింజుకునేదిగాని ఉపాయం ఉన్న వాడిని నాకేం. చూడండి ఏంచేస్తానో!”

బొగ్గులు కదిపిన విసనకర్ర కాడతోనే ముక్కలుకూడా కదిపివేయించాడు వేణు. మరో అయిదు నిమిషాలకి వీపు దురదవేస్తే అందుబాటులో మరేదీలేక దానితోనే గోక్కుని “అమ్మో” అన్నాడు.

“ముక్కలు చాలా కారంగా ఉన్నాయి నాన్నా” అన్నాడు రాజు ఆరోజు తండ్రి వండిన వంట రుచి చూస్తూ.

“నీకూనా?”

“అవున్నానా చాలా కారంగా ఉన్నాయి” అన్నాడు రవణ.

“అలాగా? తర్వాత పూర్తి చేద్దురుగాని ముందు చేతులు కడుక్కోండి పిల్లలిద్దరూ” అర్థం కాక ఒకరిమొహం ఒకరు చూసుకున్నారు.

“చెబుతున్నది నేను, మీ బాబుని. ముందు కడుక్కోండి.”

తింటున్న అన్నాలు అలా వదిలేసి పిల్లలు చేతులు కడుక్కున్నారు.

“ఒకరి చెవులు ఒకరు పట్టుకోండి..... తియ్యండి గుంజీలు మీకే చెబుతాంట... పది గుంజీలు తియ్యండి అలాగా... ఇప్పుడు చెప్పండి, ముక్కలెలా ఉన్నాయి?” వాళ్లు మాటాడలేదు, తల వంచుకు

కూచున్నారు.

“వెధవన్నర వెధవల్లారా. మీకు వండి పెట్టవలసిన మీ అమ్మమ్మో ఊరూవాడా పికారు చేస్తోంది... మొగ మహారాజుని నాకుట్రా యీ దరిద్రమంతా పట్టుకున్నదీ! ముచ్చెమటలూ పోసే లాగ రోజంతా కష్టపడి ఏదో యిలా ఈ మాత్రం ఈ రూపంలో పెడుతున్నందుకు జన్మంతా రుణపడి ఉండక వంకలు పెడతారుట్రా, అమ్మ కొడుకుల్లారా, వంకలూ! అ పనికి మాలిన దానిలాగ మీ నాటకాలు నేను సాగిస్తానను కుంటున్నారేమో పొరపాటు, నావన్నీ రూల్సు, ప్రిన్సుపల్సు. పూర్వకాలం ఆచారాలు పట్టుకుని దేవుళ్ళాడను నేను. మంచిసీళ్లు అయినాసరే ఒక్కసారి మాత్రమే సర్వ్ చేస్తాను. రెండోసారి అడిగారా పీకనొక్కుతాను. కుక్కిన పేనుల్లాగా పడి ఉండండి!”

‘మంచి పనయింది. మీ కలా జరగవలసిందే’ అనలేదు గిరిజ. పిల్లల్నిద్దరినీ దగ్గిరగా తీసుకుంది. ఈ పది రోజుల్లోనే ఎంతలా చిక్కిపోయాట్రా! అనుకుంటూ.

‘నాన్న అలా రాయమంటేనే రాశాం’ అన్నారు వాళ్లు.

‘బాగుంది వరస, వంటింటికి తాళం వెయ్యమని కూడా ఆయన ఉపదేశమే కాబోలు ఎక్కడుందో చెవి యిలా యివ్వండి.’

పిల్లలు కొంత సందేహించి, తాళం తెచ్చి పడేశారు. వంటగది తలుపులు తీసిన గిరిజకు కొంతసేపు నోటమాట రాలేదు.

అన్ని వస్తువులూ స్థానభ్రంశం చెంది ఉన్నాయి. అసలు చాలా వరకు కనిపించడమే లేదు. గదంతా ఖాళీగా ఉన్నట్టుంది ఎక్కడ చూసినా తెరలు! ఎదురుగుండా తెరతొలగించి చూసింది. అయిదు పరికరాలకు అక్కడ ఉరిశిక్ష అమలుపరచబడి ఉంది. అవి వరసగా కత్తిపీట, అప్పడాలకర్ర, పచ్చడిబండ, కోరం, చీపురుకట్ట, ఏ వస్తువుకయినా, సరే తాడు కట్టి మేకుకి తగిలించవలసిందే అనే భర్త బహుముచ్చటైన మనసు ఇన్నాళ్ళకు కదా తీరింది అనిగిరిజకు నవ్వొచ్చింది.

“మీ నాన్నగారు ఏర్రా?”

“ఆసుపత్రిలో తీసుకుంటున్నారు”

“అదేం?”

దొరలు అన్నీ గాజుపళ్ళెలలో అమర్చినట్లు అన్నీ సీసాలలో అమర్చి పెట్టమని వేణు గిరిజను సాధించేవాడు. ఆమె ఆ ప్రతిపాదనని రెండోసారి వినకుండా కొట్టిపారేసేది. ఆమె గుమ్మందిగిన తరువాత, అతనికి స్వరాజ్యం వచ్చాక, అతను చెల్లించుకున్న తొలి ముద్దు అదే.

చక్కగా కనకాంబరం రంగు వచ్చేదాకా చారు మరగకాచుకొని అందులో ములక్కాడలూ, టొమాటో ముక్కలూ ఆర్టిస్టిక్ గా కట్ చేసి వేసుకుని, ఓ హార్లిక్సు సీసాలో పోసుకుని వడ్డించుకునేటప్పుడు దగ్గర పెట్టుకుంటే స్వర్గానికి ఒక్క మెట్టే కదా తక్కువ!

భార్య వెళ్ళిన వారం రోజుల వరకూ యింత మంచి ఐడియా మరిచిపోయినందుకు వేణు

నొచ్చుకుని సలసల మరుగుతున్న స్ట్రామీంచి దింపిన చారు సీసాలోపోసి మూతపెట్టి ముద్దుగా దగ్గర పెట్టుకున్నాడు. ఒకటి, రెండు మూడు నిమిషాలు సీసా టవ్‌మని పేలింది. ఆతను లేచి గెంతులేసి గాజు ముక్కల్ని తొక్కేశాడుట.

“పోనీ కాళ్ళకి కట్టంటే అర్థం ఉంది. చేతులకి కూడా యీ కట్టేమిటి?” అంది గిరిజ “ఆడవాళ్ళకయితే పుస్తెలూ అన్నీ ఏడుస్తాయి. డబ్బా మూతలు అవి ఎంచక్కా తీసుకోవచ్చు. మొగ ముండా కొడుకులు ఎంతకని తీస్తారనుకున్నావ్ గోళ్ళతో బరికేవాణ్ణి. అన్నీ పచ్చి పుళ్ళయిపోయాయి.” మొగుడి మొహం చూస్తే గిరిజకు పోయిందేదో దొరికిందనే అనిపించింది. ఆమెకు నవ్వొచ్చింది. నోట్లోంచికాదు, హృదయంలోంచి.

తరవాత వారంరోజులకి అంతా కులాసాగా ఉన్న ఓ ఉదయం వేళ, వీధి గదిలోంచి లోపలికి వస్తే వేణు నేతిగిన్నె తన్నేశాడు.

“ఏమండీ మళ్ళీ అంటే మీకు కోపం, చేసిన పనులుచూస్తే యిలాటివీ. పైచూపేకాని యింక కిందచూపు లేదా యేం? అసలే నెయ్యి ప్రియంగా, దొరకనివస్తువయి పోయింది గదా....

‘సరిగ్గా దార్లొపట్టావే, నీ బుద్ధి ఏమయింది?’

‘అయితే తప్పు మీది కాదంటారు!’

‘నువ్వు చేసిన పనేమిటి, అది ముందు చెప్పు!’

‘ఇప్పుడే యిక్కడ ఉంచాను. ఇంతలో పెద్ద పని ఉన్నట్టు తమరిలా హడావిడిగా ఇటు దయచేస్తారని నాకేం తెలుసు? అయినా అంతగా చూపు ఆనదని నాకేం తెలుసు?’

“అయితే నీ కంటికి నేను గుడ్డివాడిలా కనిపిస్తున్నాన్నమాట!

‘అదొక్కటే కాదు, దుర్మార్గత కూడా లేకపోలేదు’

“నిన్ను మించిన చుప్పనాతి ఉందీ?

“మిమ్మల్ని మించిన ధూమ్రాక్షుడో?”

